

مولانا ابوالحسن علی ندوی کا تحریری و تقریری اسلوب

مفکر اسلام حضرت مولانا سید ابوالحسن علی ندوی کی متنوع اور گونا گوں شخصیت ایک انجمن کی حامل ہے وہ بیک وقت شہرہ آفاق عالم دین، مایہ ناز مفکر و مبلغ ممتاز مفسر و محدث، معروف مورخ و محقق، مشہور سیرت نگار و سوانح نویس، وسیع القلب درویش، مصلح قوم، مقبول پاسبان ملت و میر کاروان، بلند پایہ مبصر و ناقد اور صاحب طرز انشاء پرداز ادیب کی حیثیت سے جو شہرت و نیک نامی اور سر بلندی حاصل کی وہ بہت کم لوگوں کو نصیب ہوئی۔

مولانا کو اردو اور عربی زبان و ادب پر یکساں عبور حاصل تھا۔ یہی وجہ تھی کہ آپ کی تحریر اور تقریر میں علمیت اور ادبیت کے ساتھ ساتھ صداقت و طہارت، فضیلت و حکمت، رفعت و وسعت، فصاحت و بلاغت اور دعوت و عزیمت بدرجہ اتم کا فرما نظر آتی ہے۔ مولانا نے اپنے علمی، ادبی، تاریخ اور تحقیقی کاموں سے سارے عالم کو اپنی طرف متوجہ کیا۔ مولانا اپنی وسعت نظری، فکر انگیزی فراخ دلی، انسان دوستی، بلند طبعی اور عالی حوصلگی سے علم و ادب کی تمام تحریکات سے استفادہ کیا، پھر اپنا ایک منفرد اور مخصوص نقطہ نظر احیائے اسلام ملک و ملت کی اصلاح و فلاح سے عبارت تھا۔ مولانا اپنے طالب علمی کے زمانے سے ہی تصنیف کا کام شروع کر دیا تھا۔ ۱۹۳۰ء میں ڈاکٹر عبدالعلی کی ایما پر ۱۶ سال کی عمر میں ماہنامہ توحید امرتسر میں شائع شدہ ”ہندوستان کا مجاہد اعظم یا مجدد اعظم“ مولوی محی الدین منصور کی مضمون کا عربی میں ترجمہ کیا۔ اس مضمون کو علامہ سید رشید رضا نے اپنے رسالہ ”المنار“ میں شائع کیا اور ساتھ میں یہ بھی لکھا کہ اگرچاہیں تو اسے رسالے کی شکل میں بھی شائع کیا جاسکتا ہے۔ جو بعد میں رسالہ کی شکل میں شائع ہوا۔ پہلی تخلیق کے بارے میں کاروان زندگی حصہ اول ص ۱۱۸ میں آپ لکھتے ہیں کہ ”اس سے بڑھ کر ایک ہندی نوعمر کا کیا اعزاز ہو سکتا ہے کہ اس کا رسالہ علامہ سید رشید رضا مصر سے شائع کریں۔ تھوڑے عرصہ میں ”ترجمہ الامام السید احمد بن عرفان الشہید“ کے عنوان سے وہ رسالہ چھپ کر آ گیا اور میری خوشی کی کوئی حد نہ رہی۔ میری عمر اس وقت سو لہ سال رہی ہوگی۔ یہ میری پہلی تصنیف ہے جو نہ صرف ہندوستان بلکہ مصر سے شائع ہوئی۔“

اس کے بعد مولانا نے علم و ادب میں قدم رکھا تو اپنے غیر معمولی تبحر علمی، فکر انگیزی اولوالعزمی اور شرافت نفسی سے مسلسل آگے بڑھتے رہے۔ دائرہ وسیع ہوتا گیا۔ آپ کی نثر پختہ اور پراثر ہے۔ جسے پڑھ کر دل میں نغمگی اور شیرینی کا احساس ہوتا ہے اور نثر میں شاعری کا گمان ہوتا ہے۔ چھوٹے چھوٹے جملوں سے حسن بیان میں زبردست رعنائی اور دلکشی پیدا ہوگئی۔ اس کی ایک مثال الطریق الی المدینہ“ جس کا اردو ترجمہ ”کاروان مدینہ“ کے نام سے شائع ہو چکا ہے۔ اس کے مقدمہ میں ص ۱۱ پر مفکر شیخ علی ططنناوی نے آپ کی تصنیف کے مقدمہ میں واضح الفاظ میں اعتراف کرتے ہیں ”ادب سے میرا اعتماد اٹھنے لگا تھا۔ چونکہ ادیبوں میں وہ آسانی نغمہ عرصہ سے نظر نہیں آتا جس کی لے میں شریف رضی (عہد عباسی کا نامور ہاشمی شاعر) کے وقت سے لے کر عبدالرحیم برعی تک شعراء گاتے رہے۔ جب میں نے آپ کی کتاب پڑھی تو یہ کھویا ہوا نغمہ پھر مجھے مل گیا۔ یہ نغمہ آپ کی اس نثر میں ملا جو حقیقتاً شاعری ہے لیکن بے ردیف اور قافیہ کی شاعری، برادرم ابوالحسن آپ کا صد ہزار شکر یہ کہ آپ نے دوبارہ میرے اندر اپنی ذات اور اپنے ادب پر اعتماد بحال کیا۔“ اسی تصنیف سے ایک مختصر سا اقتباس ملاحظہ فرمائیں

”انسانیت کا جسم تروتازہ تھا مگر دل نڈھال، دماغ تھکا ہوا۔ ضمیر بے حس و مردہ، نبض ڈوب رہی تھی اور آنکھیں پتھرانے والی تھیں، ایمان و یقین کی دولت سے عرصہ ہوا انسانیت محروم ہو چکی تھی۔..... بادشاہ دوسروں کے خون پر پلتے تھے اور بستیاں اجاڑ کر بستے تھے۔ ان کے کتے موج کرتے تھے اور انسان دانہ دانہ کو ترستے۔ زندگی کا معیار اتنا بلند ہو گیا تھا کہ جینا دو بھر تھا۔ جو اس معیار پر پورا نہ اترے وہ جانور سمجھا جاتا تھا دنیا کی اصلاح انسانوں کے بس سے باہر تھی۔ پانی سر سے اونچا ہو گیا تھا۔ معاملہ ایک ملک کی آزادی اور ایک قوم کی ترقی کا نہ تھا۔ معاملہ پوری انسانیت کی موت و زندگی کا تھا سوال کسی ایک خرابی کا نہ تھا۔ انسانیت کا بدن داغ داغ تھا، دامن تارتا۔ اصلاح کے لئے جو لوگ آگے بڑھے وہ یہ کہہ کر پیچھے ہٹ گئے۔ تیرے دل میں بہت کام رونو کا نکلا

فلسفی حکیم شاعر اور ادیب کوئی اس میدان کا مرد نہ نکلا۔ سب اس وبا کے شکار تھے۔ مریض مریض کا علاج کیسے کرے؟ اس دنیا کے مالک کو اپنے گھر کا یہ نقشہ پسند نہ تھا۔ آخر کار اس نے عرب کی آزاد اور سادہ مقوم میں جو فطرت سے قریب تھی۔ ایک پیغمبر بھیجا کہ پیغمبر کے سوا اب اس بگڑی دنیا کو کوئی بنا نہیں سکتا تھا۔ اس پیغمبر کا نام نامی محمد بن عبد اللہ ہے۔“

حضرت علی میاں زبان و ادب کی ترقی و ترویج کے لئے جنوری ۱۹۵۸ء میں رابطہ عالم اسلامی کے قیام کا اعلان کیا۔ ایک سال بعد جنوری ۱۹۸۶ء میں رابطہ کی پہلی کانفرنس لکھنؤ میں ہوئی تو ادب اسلامی کی بنیادیں مضبوط کرنے، ادب اسلامی کے فن تنقید کے ضوابط مرتب کرنے، جدید ادبی فنون یعنی حکایتی اقسام ادب اور ادبی

سوانح عمریوں کے بارے میں اسلامی اصول طے کرنے، ادب اسلامی کی تاریخ از سر نو مرتب کرنے، اسلامی ادباء کے مثالی نمونے جمع کرنے، ادب اطفال کی تیاری پر توجہ دینے، ادب اسلامی کی حیثیت کو تسلیم کرنے اور دنیا کے اسلامی ادیبوں کے درمیان خوشگوار رابطہ قائم کرنے، بامقصد ادب کی تخلیق کی راہ ہموار کرنے اور اسلامی ادباء کے مادی و معنوی حقوق کا تحفظ اور دفاع کرنے نیز ان کے تخلیقی ادب کی اشاعت کا بندوبست کرنے کے ساتھ ہی اس کے اعلیٰ نصب العین یہ طے کیا کہ ادیب خیر کا ذریعہ اور تعمیر کا وسیلہ بنے اور شر کا ذریعہ اور تخریب کا وسیلہ نہ بنے۔ اسلامی شعر و ادب کے فروغ کے لئے آپ نے تمام تحریکوں کا مطالعہ کیا اور پھر آپ نے ادب کے بارے میں حتمی نقطہ نگاہ ان الفاظ میں بیان کیا ”ادب، ادب ہے خواہ وہ کسی بھی مذہبی انسان کی زبان سے نکلے، کسی پیغمبر کی زبان سے ادا ہو۔ کسی آسمانی صحیفہ میں ہو۔ اس کی شرط یہ ہے کہ بات اس انداز سے کہی جائے کہ دل پر اثر ہو۔ سمجھنے والا مطمئن ہو کہ میں نے بات اچھی طرح سے کہہ دی سننے والا اس سے لطف اٹھائے اور اسے قبول کرے۔“

یہ اسی وقت ممکن ہے جب کہ زبان آسان، عام فہم اور سلیس ہو کہ قاری آسانی سے سمجھ سکے اور دل کی بات دل میں بیٹھ جائے۔ آپ نے ۲۶ جون ۱۹۶۹ء لندن کی لیڈس یونیورسٹی کے طلباء سے مخاطب ہو کر مسلم قائدین میں گرمی گفتار اور ایمانی قوت کی کمی کی جانب اشارہ کیا اور کہا ”دل کی زبان سے وہ بالکل نا آشنا ہیں، وہ ان سے اس زبان میں بات نہیں کر سکتے جو سیدھی ان کے دل میں اتر جائے، جو ان کے دلوں کے سازوں کو چھیڑ دے جو ان کو دیوانہ اور مجنون بنا دے۔ جو ان کو تھیلی پر سر رکھ کر میدان میں لے آئے۔ ایمان کی زبان، قرآن کی زبان، صحابہ کی زبان۔ جب تک کوئی شخص کسی کی زبان نہ جانے وہ اس سے کیسے بات کر سکتا ہے۔ میں اگر یہاں کے انگریزی فضلا سے بات کرنا چاہوں اور مجھے انگریزی پر قدرت نہ ہو اور وہ میری زبان نہ سمجھتے ہوں تو ”زبان یار من ترکی من ترکی نمی دانم“ کا منظر ہوگا۔“

حضرت مولانا صرف تحریر کے ہی نہیں تقریر کے میدان کے شہسوار تھے۔ جب وہ تقریر کرتے تھے تو لگتا تھا کہ جیسے الفاظ کا بحر بیکراں دماغ سے نکل کر زبان پر آنے کے لئے بے قرار ہے۔ چھوٹے چھوٹے جملوں میں اپنی بات ایسے پراثر انداز سے بیان کرتے کہ وہ عوام کو بھلی لگتی اور دل پر اثر کر جاتی تھی۔ لکھنؤ کے تبلیغی اجتماع کی تقریر کا یہ اقتباس دیکھئے جس میں سلاست، روانی اور ادبیت کیسے کارفرما نظر آ رہی ہے۔

”آج غیر مذہبی انسان، غیر مذہبی انسان سے لڑ رہا ہے، آج غرض سے غرض لڑ رہی ہے۔ آج ہوس سے ہوس ٹکر رہی ہے، آج شیطان سے شیطان ٹکر رہا ہے، آج حکومت سے حکومت لڑ رہی ہے، آج پارٹی سے پارٹی لڑ رہی ہے، ہماری لڑائی اغراض کی ہے۔ کبھی مخلص مخلص سے لڑ نہیں سکتا، کبھی روحانیت روحانیت سے نہیں لڑ سکتی۔ ہمیشہ باطل باطل سے لڑتا ہے۔ ہمیشہ اغراض اغراض سے لڑتے ہیں۔ سارا فساد دنیا میں اغراض کا ہے..... مذہب سے کوئی تعلق نہیں۔“ (مغرب سے کچھ صاف صاف باتیں ص ۱۳۸)

اور جب کبھی تقریر میں اصلاحی پہلو آ جاتا ہے تو حضرت کا لہجہ قدرے درشت ہو جاتا ہے اور خطاب ناصحانہ شکل اختیار کر جاتا ہے مثال کے طور پر ملت کی بے راہ روی اور شریعت سے سرد مہری جب ان سے برداشت نہیں ہوتی تو وہ برجستہ کہہ اٹھتے ہیں ”ارے صاحب یہ امت مرحومہ، یہ اشرف الامم کس طرح ذلیل اور کیسی خوار ہے۔ ہر جگہ پٹ رہی ہے اور یہ نہیں دیکھتے کہ ہم کیا کر رہے ہیں۔ آپ اپنی زندگی میں کوئی تبدیلی لائے۔ اتنے دنوں سے وعظ ہو رہے ہیں۔ ہم دیکھ رہے ہیں کہ نہ شادی بیاہ کے موسم و رواج میں کوئی فرق ہے۔ بیس برس پہلے اور دس برس پہلے جو طرز زندگی تھا وہی آج بھی ہے، حقوق العباد میں مال میں، معاملات میں دیانتداری کو ضروری نہیں سمجھتا جو لگ جائے وہ اپنا مال۔ (تعمیر حیات اگست ۱۹۸۲ء ص ۱)

سرزمین عرب پر رہنے والوں اور وہاں سے معاشی فائدہ اٹھانے والوں کے فرائض اور ذمہ داریوں کی طرف توجہ دلاتے ہوئے ۱۳ اپریل ۱۹۹۵ء کو مولانا چاہتے تھے کہ یہ مقالہ جو عربی زبان میں لکھا گیا تھا پڑھیں لیکن دوحہ کے جامع مسجد میں جہاں شرکاء ہزاروں کی تعداد میں حاضر تھے ”اقوام عالم کے درمیان امت اسلامیہ کا حقیقی وزن اور دنیا میں اس کی کارکردگی کا اصلی میدان“ کے عنوان سے تقریر کی، دوحہ یونیورسٹی کے تحقیقی مجلس کی ایک نشست میں مقالہ کا ایک حصہ ”عالم اسلامی کی موجودہ صورت حال اور اسکے مقابلہ و اصلاح کا صحیح طریقہ کار“ پڑھا گیا۔ اس مقالہ کا بنیادی مقصد امت اسلامیہ کو اس کا بنیادی عمل اور فریضہ یاد دلانا ہے، وہ یہ کہ میدان بدر میں قلت تعداد، قلت اسلحہ، اور قوتوں اور تعداد میں تفاوت عظیم کے باوجود خلاف قیاس اور خلاف تجربہ، کس شرط اور امتیاز و خصوصیت کی بنا پر اس کو فتح و غلبہ عطا کیا گیا جس کے نتیجہ میں تمام مظاہر عظمت و قوت اور وسعت و طاقت کے ساتھ وجود میں آیا۔

”ولقد نصرکم اللہ بیدروا تم اذ لیتہ، فاتقوا اللہ لعلکم تشکرون“ اس آیت کریمہ میں معرکہ بدر کا ذکر ہے، مختصر سی آیت ہے لیکن اس کے اندر ہمارے لئے بہت سامان عبرت ہے۔ ایک سبق ہے جو فکر کو جلا بخشدار ہے گا عزائم کو سینوں میں بیدار رکھے گا، یہی نہیں بلکہ اس آیت میں ہماری حیثیت کا تعین بھی ہے، اقوام عالم میں ہمارا

کیا کردار ہونا چاہئے اور زندگی کے ہر موڑ پر بدلتے ہوئے حالات میں ہمارا کیا موقف ہونا چاہئے اس کی طرف واضح رہنمائی ہے۔

آج عالم اسلام میں جو حکومتیں ہیں دولت کی ریل پیل، زندگی کی آسائشیں، علم و فن کا چرچا، کتب خانے، مدرسے یونیورسٹیاں ہیں زندگی کی سرگرمیوں کے تمام میدان موجود ہیں، یہ سب کے سب بلا کسی استثناء کے معرکہ بدر میں فتح و نصرت کا صدقہ ہیں۔ اگر اس جنگ میں کفار کی سازش کامیاب ہو جاتی..... تو آج عالم اسلام کا وجود ہی نہ ہوتا، اور نہ اس کی سرگرمیاں..... جب زندگی ہی سرے سے نہ ہوتی تو پھر زندگی کے کوئی مظاہر بھی نہ ہوتے۔ یہ تاریخ کا ٹھوس، ناقابل انکار اور پائدار حقیقت ہے.....

لیکن آپ حضرات میں جن کا مطالعہ وسیع اور گہرا ہے، تاریخ و سیرت نبوی کا مطالعہ کر چکے ہیں وہ اس معرکہ بدر میں پیش آنے والے ایک واقعہ سے جب گذرتے ہیں تو ایک اور صرف ایک جملہ ان کی توجہات کا مرکز بن جاتا ہے۔ وہ حیرت و عظمت کے جذبات سے سرشار ہو جاتے ہیں، مگر کچھ لوگ ایسے بھی ہوں گے جو سرسری طور پر اس جملہ کو پڑھتے ہیں اور سرسری طور پر گذر جاتے ہیں، حالانکہ یہ بات ایسی نہیں ہے کہ اسکو سرسری اور سطحی طور پر کوئی پڑھ کر گذر جائے یہ جملہ حیران اور ششدر کرنے والا جملہ ہے۔

رسول اللہ صلی اللہ علیہ وسلم نے میدان جنگ کا معائنہ کیا کفار کی قوت، ان کے سر و سامان جنگی ہتھیار اور ان کی کثرت تعداد اور ان کے تیور دیکھا اور پھر مسلمانوں کی تعداد اور سامان جنگ کی انتہائی قلت نظر آئی۔ ایک طرف کفار کا یہ عزم و جوش کہ اسلام کو تیغ و بن سے اکھاڑ پھینکیں گے، دوسری طرف مٹھی بھر مسلمان جو کفار کی مہم کو ناکام بنانے کے لیے آئے تھے جہاد فی سبیل اللہ جنکا مقصد اور آخرت جن کا مقصد تھی دونوں فوجوں کے درمیان فرق معمولی نہیں غیر معمولی تھا، وہ ہزار کی تعداد میں اور یہ صرف تین سو تیرہ انبیائے کرام باوجود اس کے اللہ تعالیٰ کی نصرت پر ہمیشہ بھروسہ رکھتے تھے..... پھر بھی ناموس فطرت اور دنیا کے اسباب کی سنت سے بھی واقف ہوتے ہیں اس لئے وہ کبھی حقائق کا جائزہ لینے سے غافل نہیں رہتے۔ جائزہ لینے کے بعد آپ کو صاف نظر آ گیا کہ مسلمانوں کی فتح صرف قوت کے بل بوتے پر نہیں ہو سکتی، جب تک اللہ تعالیٰ کی طرف سے فریادرسی نہ ہو ان کمزور اور نہتے مسلمانوں کی دستگیری عالم غیب سے نہ ہوتی تو کامیابی مشکل ہی نہیں محال ہے، واضح طور پر کھلی مدد کی ضرورت تھی جو تمام تصورات تخمینات، اندازوں و جائزوں سے ماوراء خرق عادت اور معجزہ کی شکل میں سامنے آئے۔ اس حقیقت پسندانہ جائزہ کے بعد آپ نے اللہ تعالیٰ کے آگے سر بسجود ہو کر عرض کیا اللھم ان تہلک ہذہ العصابۃ لا تعبد یعنی اے اللہ اگر تو نے اس مختصر جماعت کو ہلاک کر دیا تو تیری عبادت نہ ہوگی۔ یعنی اے اللہ اگر تو نے اس مختصر جماعت کی شکست کرادی تو دنیا کا کوئی نقصان نہیں ہوگا..... لیکن صرف ایک بات نہ ہوگی وہ ہے خالص تیری ذات پاک کی عبادت، تیرے احکام کا دنیا میں نفاذ اور تیرے دین حنیف کی بقاء یہ کام نہ ہوگا اور سب کچھ ہوگا یہی جماعت ہے جو توحید کی داعی اور تیری عبادت گزار ہے جس کا بھروسہ صرف تجھ پر اور جس کا اعتماد تیری ذات پاک پر ہے..... ایک طرف اللہ تعالیٰ کی بے نیازی اور غنی ذات کو دیکھتا ہے دوسری طرف رسول برحق کی زبان پاک سے ایسے الفاظ سنتا ہے جس کا مطلب ہے کہ اے اللہ اگر تو اس مختصر گروہ کو ختم کر دیا تو تیری حکمرانی باقی نہیں رہے گی۔ ایسے پرہول لحاظ میں یہ دعا اللہ نے قبول فرمائی۔ اور اس عظیم تفاوت کے باوجود اللہ تعالیٰ نے مسلمانوں کو فتح و نصرت سے ہم کنار کیا۔ مسلمانوں کو صرف اس لئے باقی رکھا گیا ہے ان کے وجود سے دعوت الی اللہ کا سلسلہ قائم رہے۔ اگر خدا نخواستہ یہ مقصد فوت ہو گیا تو خواہ دنیا کی دولت ان کو مل جائے پھر بھی ان کے بقا کی کوئی ضمانت نہیں کی جاسکتی۔ اگر مسلمان دعوت حق سے کنارہ کش ہو گئے اور اپنی ذمہ داری سے سبکدوش ہو گئے تو پھر دنیا میں ان کے حفظ و بقا کی کوئی ضمانت نہیں لی جاسکتی۔ امانت خداوندی یعنی دعوت الی اللہ جس سے صرف اللہ کی پرستش ہو اور اس کا پیغام سرمدی دنیا میں باقی رہے اور غلبہ و سطوت صرف اللہ کا رہے اس کے احکام زمین پر جاری ہوں، زندگی کے ہر موڑ پر اس کے احکام کی پیروی ہو اور دینی تعلیمات تمام بدلتے ہوئے حالات میں رہنما ہوں۔ یہ نہیں ہوگا اور جب یہ نہ ہوگا تو اللہ تعالیٰ کی خصوصی نعمت و نوازش بے پایاں سے امت محروم ہو جائے گی۔

ہمارا فرض ہے کہ ہم اس نکتہ کو ہمیشہ نظروں کے سامنے رکھیں۔ اللہ تعالیٰ نے اپنے رسول کی دعا قبول فرمائی تھا اور مسلمانوں کو جنگ بدر میں فتح سے ہم کنار کیا تھا، اللہ نے اپنے رسول کو سچا کر دکھایا۔ اسی بنیاد پر اس وقت کے مسلمان زندگیاں گزار رہے تھے اور ایک مسلم معاشرہ صحیح معنوں میں وجود میں آیا اور ایک اسلامی زندگی عہد نبوی، عہد خلافت راشدہ اور متعدد اور طویل تاریخ زبانوں میں سایہ فگن رہی۔

لیکن افسوس کہ ہم نے ان مقاصد اور روح، جذبات اور ان دینی اور ایمانی محرکات عمل کا حصہ کھو دیا، ہم چاہتے ہیں کہ یہاں اور ہر ایسے عرب و اسلامی ممالک و شہر میں اسلامی زندگی کو سایہ فگن دیکھیں جو نگاہوں سے بھی نظر آتی تو تجربہ و عمل میں بھی اس کا مشاہدہ ہوتا ہو اور ہر انسان اس زندگی کا لطف اور فائدہ اٹھا سکے اسکے

بڑے اجزاء اور مظاہر کیا ہی؟ تو حید پر استقامت، اللہ اور اس کے کلام پر کامل ایمان، دنیا پر آخرت کی ترجیح اور اس پر اور اللہ کے خوف و خشیت پر ثبات و استقامت اہل اسلام اور اہل ایمان کو ان عناصر اور جماعتوں پر ترجیح دینا جو اس دولت سے محروم ہیں شریعت اسلامی پر مکمل طریقہ پر عمل اور مرد ہوں یا خواتین ہر طبقہ کی اس پر استقامت، پھر دنیا کو خدائے واحد کی عبادت کی دعوت دینا اور اس کی کوشش کرنا کہ دنیا میں اللہ ہی کی حکومت اور فرمانبرداری کا رواج ہو۔

ان تقاریر کے علاوہ اور بھی بہت سی تقریریں رسائل کی شکل میں دستیاب ہیں مثلاً اسلام مکمل دین مستقل مذہب، ایک بہتر ہندوستانی سماج کی تشکیل، لسانی و تہذیبی جاہلیت کا المیہ اوس سے سبق، محسن عالم، قادیانیت: اسلام، نبوت محمدی کے خلاف ایک بغاوت، پیام انسانیت، مقام انسانیت، دو انسانی چہرے قرآنی مرقع میں، نیا طوفان اور اس کا مقابلہ، اسلام اور مغرب، خواص ملت میں ان کا مقام اور ان کی ذمہ داریاں، عصر جدید کا چیلنج اور اس کا جواب، حالات کا نیا رخ اور علماء دین کی ذمہ داری، نشان راہ، مسلمانان ہند سے صاف صاف باتیں، اسلام ایک تغیر پذیر دنیا میں دنیا میں آنے والے انسان۔ چمن کے پھول یا کانٹے، پندرہویں صدی ہجری ماضی و حال کے آئینہ میں۔ اسلامی بیداری کی لہر پر ایک نظر، ترکی کی مجاہد ملت اسلامی، تحریک آزادی اور اصلاح عوام میں ادب اسلامی کا حصہ، امت مسلمہ کی دوہری ذمہ داری، مسلم پرسنل لا کی صحیح نوعیت و اہمیت، جب پڑھے لکھے آدمی پر ہسٹیر یا کا دورہ پڑتا ہے وغیرہ ان تقاریر کے عناوین سے پتہ چلتا ہے کہ مولانا ایک عبقری شخصیت کے مالک تھے، سماج اور دین پر آپ کی گہری نظر تھی۔

اس کے علاوہ آپ ایک بلند پایہ ادیب، ایک ممتاز نقاد، محقق اور مبصر بھی تھے۔ مولانا کی علمی و دینی خصوصیات کو اجاگر کرنے پر کافی توجہ دی گئی لیکن افسوس کی بات ہے کہ آپ کی ادبی و فنی صلاحیتوں کا تجزیہ کرنا بھی ضروری ہے لیکن اس طرف بہت کم توجہ رہی آپ کی شخصیت اور ادبی خدمات کے موضوع پر بہت سا تحقیقی کام کیا جاسکتا ہے۔ لیکن اب تک اس طرف کم توجہ دی گئی۔

مقالہ نگار

ڈاکٹر محمد صبغۃ اللہ

موبائل ۹۴۴۸۳۵۳۸۲۵

مورخہ ۳۰ نومبر ۲۰۱۳